

Merħba! Il-Papa jstieden lil bnedmin ta' rieda tajba sabiex ningħaqdu flimkien u nitolbu:
Biex il-persuni li huma involuti fit-tixrid tal-fidi jsibu fid-djalogu tagħhom mal-kultura l-lingwaġġ li jgħodd għall-kundizzjonijiet taż-żminijiet tal-lum.



Ningabar:

Insib post għall-kwiet u nipprova nikkalma mill-ġenn u l-ġiri tal-ġurnata. Ningabar fil-prezenza ta' Alla u nitolbu biex jgħini ħalli nwieġeb dejjem aħjar għas-sejha tiegħu.



Fatt ċkejken:

Marija ma kinitx taf iktar fejn se taqbad tagħti rasha. Imma kif uliedha kienu waslu f'dawn is-sitwazzjonijiet! Karl, li kien iżżewweġ is-sena l-oħra, xahar ilu taha l-aħbar li kien se jissepara minn ma' Sylvia. U donnu digà qed iħares lejn mara oħra. Bilkemm riedet temmen li lanqas issaportew sena! Mill-banda l-oħra, bintha Amanda dan l-aħħar bdiet toħroġ ma' raġel isseparat. Ma kinitx taf x'se taqbad tagħmel quddiem dawn iż-żewġ sitwazzjonijiet li kienu qed jgħixu uliedha. Talbet fuq li talbet, imma kien donnu għalxejn. Biex tgħaxxaqha, ilbieraħ Amanda qaltilha li ser tmur toqgħod ma' Jonathan u li kienet qed tistenna t-tarbija tiegħu. Imma x'tagħmel? Toħodha qatta' bla ħabel magħhom? Tigġieled magħhom u ma tkellimhomx iżjed? Hi kienet tħobbhom u ħasset li ma setgħetx tagħmel hekk. Iddeċidiet li tkellem lil Dun William. Kien qassis bieżel u għadu żgħir u kien joqgħod f'raħal viċin. Għamlet appuntament miegħu u marret tkellmu qalb l-biki u l-ilfiq. Dun William qagħad jismagħha bil-kwiet. Imbagħad qalilha: "Inti tħobbhom lil uliedek hux hekk? U naħseb li tixtieq kieku tibdel is-sitwazzjonijiet ta' ħajjithom, imma ma tistax. Huma jridu jgħixu ħajjithom. Inti tista' biss titlob għalihom." Hu żied jgħidilha: "Ieqaf aħseb f'it. X'għamel Ġesù quddiem min kien qed jgħix sitwazzjonijiet diffiċli jew fid-dnub, bħal fil-każ ta' dik il-mara li ħaslitlu riġlejh bid-dmugħ tagħha, fil-każ ta' Żakkew jew tal-mara l-midinba? Mhux ħares lejhom bil-ħniena? Mhux laqagħhom bl-imħabba? U hekk trid tagħmel int ma' uliedek. Filwaqt li ma taqbilx ma' dak li ġara, però trid tibqa' tismagħhom, tgħinohom, tissapportjahom u fuq kollox turihom l-imħabba u titlob għalihom." Hi reġgħet lura d-dar u għalkemm ma solvietx il-problemi ta' uliedha, ħassitha fil-paċi.



Naħseb f'it:

Quddiem sitwazzjonijiet delikati, x'nagħmel jien? Niġġudika lil dak li jkun jew nipprova nifhem id-diffikultajiet li jkun għaddej minnhom, anke jekk ikun żbalja?



Nitlob:

Nitolbok Mulej sabiex tagħtini l-għajnuna ħalli nkun xhieda tal-fidi tiegħi u tal-imħabba tiegħek lejna. Ghinni ħalli nkun nista' nikkomunika l-messaġġ tiegħek ta' mħabba u ħniena ma' kull min niltaqa' fil-ħajja tiegħi ta' kuljum.



Kliem ta' dawl:

Il-komunità li tevangelizza bil-kliem u bil-fatti, tidhol fil-ħajja ta' kuljum tal-oħrajn, toqrob lejhom, titbaxxa sal-punt tal-umiljazzjoni jekk hemm bżonn, u tħaddan il-ħajja umana; tmiss il-ġisem ta' Kristu li jbati fil-poplu tiegħu.

Papa Franġisku - Evangelii Gaudium



X'nista' nagħmel:

Nipprova nsib lil xi ħadd li jhossu mbiegħed mit-tagħlim tal-Knisja. Nipprova li nkun għalih xhieda tal-imħabba t'Alla bi kliemi u bil-mod kif ngħix.